

# СОВЕТ ЗА ЕТИКА ВО МЕДИУМИТЕ НА МАКЕДОНИЈА

08.07.2016г.

## ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Саша Богдановиќ, за текстот со наслов “КафанскаРеволуција: Богдановиќ руши режим од кафани, на сметка на Општина Центар“, објавен на 12.05.2016 година, во 12 часот и 47 минути, на Интернет порталот Журнал ([www.zurnal.net](http://www.zurnal.net))

## ЖАЛБАТА Е ОСНОВАНА


Кодексот на новинарите на Македонија е прекршен во членовите 1 и 13.

### Член 1.

*“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.”*

### Член 13.

*“Новинарот треба да прави разлика меѓу фактите и мислењата, меѓу веста и коментарот.”*



# СОВЕТ ЗА ЕТИКА ВО МЕДИУМИТЕ НА МАКЕДОНИЈА

## ОБРАЗЛОЖЕНИЕ

До Извршната канцеларија на Советот за етика во медиумите на Македонија, на ден 17.05.2016 година, Саша Богдановиќ поднесе жалба за текстот со наслов “Кафанска Револуција: Богдановиќ руши режим од кафани, на сметка на Општина Центар“, објавен на 12.05.2016 година, во 12 часот и 47 минути, на Интернет порталот Журнал ([www.zurnal.net](http://www.zurnal.net)).

Во жалбата се наведува дека текстот содржи клеветнички наводи, истите презентирани со недолични термини. Се вели дека во самиот наслов на текстот се употребени навредливи зборови, чијашто цел е да создадат слика во целост спротивна на реалните околности, а содржината на веста е крајно недолична.

Извршната канцеларија на СЕММ, во согласност со член 12 од Деловникот на Комисијата за жалби, по приемот и разгледување на жалбата, не успеа да стапи во контакт со Интернет порталот Журнал и да побара уредничкиот колегиум да се изјасни по однос на наводите од жалбата, бидејќи Интернет порталот нема наведено е-маил адреса, поштенска адреса или број на телефон за остварување комуникација по службена должност.


Комисијата за жалби најде дека жалбата во однос на содржината е ОСНОВАНА.

\*\*\*

На седницата на 23.06.2016 година, Комисијата за жалби ги разгледа наводите на жалителот Саша Богдановиќ и направи увид во наведениот текст.

\*\*\*

Комисијата за жалби најде дека во спорниот текст со наслов “Кафанска Револуција: Богдановиќ руши режим од кафани, на сметка на Општина Центар“, објавен на 12.05.2016 година, во 12 часот и 47 минути, на Интернет порталот Журнал, прекршен е членот 1 од Кодексот на новинарите на Република Македонија, според кој проверката на податоците и



# СОВЕТ ЗА ЕТИКА ВО МЕДИУМИТЕ НА МАКЕДОНИЈА

точноста се морални императиви на новинарството, затоа новинарот е должен да ја провери информацијата од што е можно повеќе извора. Новинарот треба да обезбеди “втора страна”, односно да им даде можност на сите засегнати страни од новинарскиот производ да го искажат својот став. Ова особено во случаи кога новинарот изнесува сомневања или обвинувања или кога некој е предмет на напад и критика.

Комисијата најде дека е прекршен и член 13, според кој мора да биде јасно разграничено што се факти и информации, а што коментар, претпоставки или став на авторот за да се одбегне дезинформирање и манипулирање со публиката.

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Теофил Блажевски, Гоце Герасимовски, Филип Ѓурчиновски и Беким Ајдини.

**Се обврзува Интернет порталот Журнал ([www.zurnal.net](http://www.zurnal.net)), во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.**

Со почит,  
Совет за етика во медиумите на Македонија



Претседател на Комисијата за жалби  
Мирче Адамчевски

